

عشرہ ذی الحجہ کے فضائل و اعمال

اعداد و ترتیب: ابوعدنان محمد طیب السلفی حفظہ اللہ

{ناشر:مکتب توعیۃ الجالیات الغاط: www.islamidawah.com}

بِسْمِ اللّٰهِ الرَّحْمٰنِ الرَّحِیْمِ

عشرہ ذی الحجہ کے فضائل و اعمال

اعداد و ترتیب: ابوعدنان محمد طیب السلفی حفظہ اللہ

{ناشر:مکتب توعیۃ الجالیات الغاط: www.islamidawah.com}

اسلامی بھائیو! قمری سال کے آخری مہینہ کانام ذی الحجہ ہے یہ مہینہ ان حرمت والے مہینوں میں سے ایک ہے جس کو اللہ تعالیٰ نے زمین و آسمان کی تخلیق ہی کے وقت سے محترم بنا رکھا ہے، اسی مہینہ میں حج جیسا اہم فریضہ ادا کیا جاتا ہے، پورے عالم اسلام میں قربانی کی جاتی ہے اور سال کا دوسرا اسلامی تہوار منایا جاتا ہے، اس مہینے کے پہلے دس دنوں کی بڑی فضیلت ہے ان دس دنوں میں نیک اعمال دوسرے دنوں کی بنسبت اللہ تعالیٰ کو زیادہ محبوب ہیں۔

فضائل: کتاب وسنت سے عشرہ ذی الحجہ کی عظمت و فضیلت واضح ہے، فرمان باری تعالیٰ ہے {وَالْفَجْرِ وَلَيَالٍ عَشْرٍ} (سورۃ الفجر آیت: ۲-۱) ”قسم ہے فجر اور دس راتوں کی“

مشہور مفسر امام بغوی رحمۃ اللہ علیہ اپنی تفسیر معالم التنزیل میں بحوالہ عبداللہ ابن عباس رضی اللہ عنہما نقل فرماتے ہیں [ولیال عشر] سے مراد ذی الحجہ کے ابتدائ دس دن ہیں اور یہی قول مجاہد ، قتادہ، ضحاک، سدی اور کلبی رحمہم اللہ تعالیٰ کا ہے۔

دوسری جگہ اللہ تعالیٰ کا فرمان ہے {وَبَدُّرُوا اسْمَ اللّٰهِ فِيْ اَيَّامٍ مَّعْلُوْمَاتٍ} (سورۃ حج آیت: ۲۸)

”اور معلوم دنوں میں اللہ کا نام یاد کریں“

امام بخاری رحمۃ اللہ علیہ نے بحوالہ عبد اللہ بن عباس رضی اللہ عنہما نقل فرمایا ہے کہ ان معلوم دنوں سے مراد ذی الحجہ کے ابتدائ دس دن ہیں، ملاحظہ ہو (صحیح بخاری، کتاب العیدین)

فرمان نبوی صلی اللہ علیہ وسلم ہے { ما من ايام العمل الصالح فيهن أحب إلي الله من هذه الايام العشر فقالوا يا رسول الله ولا الجهاد في سبيل الله ؟ فقال رسول الله صلى الله عليه و سلم ولا الجهاد في سبيل الله إلا رجل خرج بنفسه وماله ولم يرجع من ذلك بشيء }

”ذی الحجہ کے ان دس دنوں سے بہتر ایسا کوئی دن نہیں جس میں نیک عمل اللہ کے نزدیک محبوب ہو، صحابہ نے پوچھا یا رسول اللہ صلی اللہ علیہ وسلم! کیا جہاد فی سبیل اللہ بھی نہیں؟ آپ نے فرمایا جہاد فی سبیل اللہ بھی نہیں، ہاں مگر وہ شخص جو اپنی جان و مال کے ساتھ ”راہ جہاد میں“ نکلے اور کچھ واپس لے کر نہ آئے یعنی اپنی جان و مال اسی راہ میں قربان کر دے“ علامہ البانی رحمہ اللہ نے اس حدیث کو صحیح قرار دیا ہے۔ (صحیح سنن ابی داؤد)

آپ صلی اللہ علیہ وسلم نے یہ بھی فرمایا {ما من عمل أزكى عند الله عز وجل ولا أعظم أجرا من خير يعمله في عشر الأضحى قيل ولا الجهاد في سبيل الله قال ولا الجهاد في سبيل الله عز وجل الا رجل خرج بنفسه وماله فلم يرجع من ذلك بشيء} ”یعنی اللہ عزوجل کے نزدیک عشرہ ذی الحجہ میں نیک عمل کرنے سے زیادہ پاکیزہ اور زیادہ ثواب کا حامل کوئی عمل نہیں ہے، کہا گیا کہ جہاد فی سبیل اللہ بھی نہیں؟ آپ نے فرمایا جہاد فی سبیل اللہ بھی نہیں، ہاں البتہ اس شخص کا جہاد جس نے اپنی جان و مال کو خطرے میں ڈال دیا اور کچھ بھی واپس نہ لاسکا“ (مسند احمد، دارمی، اس حدیث کی اسناد حسن ہے، ملاحظہ ہو ارواء الغلیل ج ۳ / ۳۹۸)

مذکورہ آیات قرآنیہ اور احادیث نبویہ سے عشرہ ذی الحجہ کی عظمت و فضیلت روز روشن کی طرح واضح ہے، اسی بنا پر علمائے محققین فرماتے ہیں کہ عشرہ ذی الحجہ کے ایام مجموعی طور پر عشرہ رمضان سے بھی افضل ہے، اس لئے کہ اس میں بہت سی بنیادی عبادتیں اکٹھی ہوجاتی ہیں جیسے نماز، روزہ، صدقہ اور حج وغیرہ اور یہ ان کے علاوہ کسی اور دن میں جمع نہیں ہوتیں، اس لئے اللہ کے نیک بندے ان دس دنوں میں زیادہ سے زیادہ نیکیاں کر کے زاد آخرت جمع کرنے کی کوشش کرتے تھے۔

امام دارمی رحمہ اللہ نے حضرت سعید بن جبیر رحمہ اللہ کے متعلق نقل کیا ہے کہ جب عشرہ ذی الحجہ داخل ہوجاتا تو سعید بن جبیر تاحد استطاعت عبادت کرتے تھے۔

عشرہ ذی الحجہ کے فضائل میں سے ایک بات یہ بھی ہے کہ اس کا نواں دن یوم عرفہ ہے، یہ وہی دن ہے جس میں اللہ تعالیٰ نے دین اسلام کو مکمل فرمایا اور اہل اسلام پر اپنی نعمت کو پورا فرمایا اور یہی وہ عظیم دن ہے جس میں اللہ تعالیٰ کثرت سے گنہگاروں کو جہنم کی آگ سے آزادی عطا فرماتا ہے، اس لئے ہر مسلمان کو حتی الامکان عشرہ ذی الحجہ کی قدر کر کے زیادہ سے زیادہ حصول ثواب کی فکر کرنی چاہئے۔

اعمال: کثرت سے تسبیح و تحمید اور تہلیل پڑھنا؛ اس عشرہ میں تکبیر و تحمید اور تہلیل کا بکثرت ورد کرنا مسنون ہے، { مَا مِنْ أَيَّامٍ أَكْبَرُ

عِنْدَ اللَّهِ وَلَا أَحَبُّ إِلَيْهِ الْعَمَلُ فِيهِنَّ مِنْ هَذِهِ الْأَيَّامِ الْعَشْرِ فَأَكْثَرُوا فِيهِنَّ مِنْ
التَّهْلِيلِ وَالتَّكْبِيرِ وَالتَّحْمِيدِ

” اللہ کے نزدیک ان دس دنوں میں عمل صالح کرنا جس قدر محبوب اور
عظیم المرتبت ہے اتنا دوسرے دنوں میں محبوب نہیں ہے اس لئے تم ان
دس دنوں میں کثرت سے لا الہ الا اللہ ، اللہ اکبر اور الحمد للہ کہا کرو“ (مسند احمد ، طبرانی)

تکبیر کے کوئی خاص الفاظ وصیغے آپ صلی اللہ علیہ وسلم سے ثابت
نہیں ہیں بلکہ جتنے بھی الفاظ وصیغے ہیں وہ صحابہ کرام اور تابعین
عظام رضی اللہ عنہم اجمعین سے ماثور ومنقول ہیں ۔ ملاحظہ ہو (ارواء
الغلیل ج ۳ / ۱۲۵)

تکبیرات کے صیغے یہ ہیں : (۱) اللہ اکبر اللہ اکبر کبیرا ۔
(۲) اللہ اکبر اللہ اکبر لا إله إلا الله والله أكبر الله الحمد.

اور تکبیر دو طرح سے کہنا مشروع ہے۔ (۱) تکبیر مطلق۔ (۲) تکبیر مقید۔
تکبیر مطلق کا مطلب یہ ہے کہ ہر آن اور ہر لمحہ مسجدوں ، گھروں ،
بازاروں ، گلی کوچوں ، راستوں ، فرض اور نفلی نمازوں کے بعد ، اور ہر اس
جگہ جہاں اللہ کے ذکر کی اجازت ہے تکبیر کہتا رہے ، یہ تکبیر مطلق ہے
اور اس کا وقت ذی الحجہ کا چاند نکلنے ہی سے شروع ہوجاتا ہے اور
تکبیر مقید یہ ہے کہ عرفہ کے دن فجر کی نماز کے بعد سے تکبیر کہنا
شروع کیا جائے اور ایام تشریق کے آخری دن کے نماز عصر تک تکبیر کہتا
رہے ۔

حافظ ابن حجر رحمہ اللہ فتح الباری میں تکبیر کی ابتداء اور انتہاء کے
بارے میں مختلف اقوال ذکر کرنے کے بعد لکھتے ہیں کہ نبی علیہ الصلاۃ
والسلام سے اس سلسلہ میں کوئی حدیث ثابت نہیں ہے ، البتہ حضرات
صحابہ سے اس سلسلے میں جو کچھ وارد ہیں اس میں سب سے زیادہ
صحیح قول حضرت علی اور حضرت عبد اللہ بن مسعود رضی اللہ عنہما
کا ہے کہ تکبیر مقید کا وقت یوم عرفہ کی صبح سے شروع ہوکر منی
کے آخری دن تک رہتا ہے ، ابن المنذر وغیرہ نے اس کو بیان کیا ہے ۔
ملاحظہ ہو (فتح الباری ج ۲ / 46۲)

ابن قدامہ المقدسی المغنی میں فرماتے ہیں کہ امام احمد رحمۃ اللہ
علیہ سے دریافت کیا کہ کس حدیث کی بنیاد پر آپ یہ کہتے ہیں کہ
تکبیر مقید عرفہ کے دن نماز فجر سے شروع کیا جائے اور ایام تشریق
کے آخری دن تک ختم کیا جائے تو امام احمد رحمہ اللہ نے فرمایا اس پر
حضرت عمر ، حضرت علی اور حضرت عبد اللہ بن مسعود رضی اللہ عنہم
اجمعین کا اجماع رہا ہے۔ انتہی کلامہ ، ملاحظہ ہو (المغنی ۲۸۹۳۳ ،
ارواء الغلیل ج ۳ / ۱۲۵)

مرد باواز بلند تکبیر کہیں گے اور عورتیں آہستہ آہستہ تکبیریں کہیں گی، امام بخاری رحمۃ اللہ علیہ نے ذکر کیا ہے کہ ان دس دنوں میں حضرت ابن عمر اور حضرت ابوبریرہ رضی اللہ عنہما تکبیر پکارتے ہوئے بازار نکلتے اور لوگ بھی ان کے ساتھ تکبیر کہنا شروع کردیتے، ملاحظہ ہو (صحیح بخاری کتاب العیدین)

مقصد یہ تھا کہ تکبیر سن کر لوگوں کو تکبیر یاد آجائے اور لوگ بھی تکبیر پڑھنا شروع کردیں، ہاں ایک بات مد نظر رہے کہ بیک آواز اجتماعی تکبیر نہ پکارا جائے کیوں کہ ایسا کرنا مشروع اور جائز نہیں ہے، بلکہ ہر آدمی علیحدہ علیحدہ تکبیر پکارے، آج تکبیر کہنے کی سنت ہمارے درمیان سے ختم ہوتی جا رہی ہے، بہت کم لوگوں کو آپ تکبیر کہتے ہوئے سنیں گے، اس لئے سنت کو زندہ کرنے کے لئے ہمیں کثرت سے تکبیرات کا اہتمام کرنا چاہئے، اگر ہم نے اس مردہ سنت کو زندہ کیا تو یقین جانیے اس میں ہمارے لئے عظیم ثواب ہے، فرمان نبوی صلی اللہ علیہ وسلم ہے {من أحیا سنة من سنتي قد أمیت بعدی فإن له من الأجر مثل من عمل بها من غیر أن ینقص من أجورهم شیئا} " جس نے میری سنت کو زندہ کیا جو میرے بعد چھوڑ دی گئی تھی تو اس کے لئے ان لوگوں کی مانند ثواب ہے جنہوں نے اس پر عمل کیا بغیر اس کے کہ ان کے ثواب میں سے کچھ کم کیا جائے " (سنن ترمذی، یہ حدیث اپنی شواہد کی بنا پر حسن ہے)

اس لئے ہمیں ذی الحجہ کے ان ابتدائی دس دنوں میں کثرت سے اللہ رب العزت کی بڑائی، بزرگی اور اس کی تحمید و تقدیس بیان کرنی چاہئے۔

یوم عرفہ کاروزہ رکھنا: اس دن روزہ رکھنے کا بڑا اجر و ثواب ہے اور یہ دو سال کے گناہوں کا کفارہ ہے، حضرت ابو قتادہ رضی اللہ عنہ کہتے ہیں کہ رسول کریم صلی اللہ علیہ وسلم نے فرمایا { صیام یوم عرفہ انی احتسب علی اللہ أن یکفر السنۃ التي قبله والتي بعده } " عرفہ ۹ ذی الحجہ کے دن کے روزہ کے بارے میں مجھے اللہ تعالیٰ سے امید ہے کہ اگلے اور پچھلے دو سال کے گناہ معاف ہو جائیں گے " (صحیح مسلم)

یہ روزہ غیر حاجیوں کے لئے مستحب ہے البتہ حاجیوں کے لئے اس دن کاروزہ رکھنا مسنون نہیں ہے، کیوں کہ نبی کریم صلی اللہ علیہ وسلم نے حجۃ الوداع کے موقع پر عرفہ میں روزہ نہیں رکھا تھا، چنانچہ ام الفضل بنت الحارث رضی اللہ عنہا کہتی ہیں کہ کچھ لوگ ان کے پاس جھگڑا کرنے لگے کہ آنحضرت صلی اللہ علیہ وسلم نے عرفہ کو روزہ رکھا ہے یا نہیں کچھ نے کہا آپ روزے سے ہیں اور کچھ نے کہا نہیں آپ روزے سے نہیں ہیں، پھر ام الفضل نے دودھ کا ایک پیالہ آپ صلی اللہ علیہ وسلم کے پاس بھیجا، آپ اونٹ پر سوار تھے، آپ نے پی لیا۔" (صحیح بخاری و صحیح مسلم)

عرفہ کے دن دعا کرنا: عرفہ کے دن دعا کرنے کی بڑی فضیلت ہے نبی کریم صلی اللہ علیہ وسلم نے فرمایا: {خَيْرُ الدُّعَاءِ دَعَاءُ يَوْمِ عَرَفَةَ وَخَيْرُ مَا قُلْتُ أَنَا وَالنَّبِيُّونَ مِنْ قَبْلِي} لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ سب سے بہترین دعا عرفہ کے دن کی دعا ہے اور سب سے افضل دعا جو میں نے اور مجھ سے پہلے انبیاء علیہم السلام نے کی وہ یہ ہے "

{ لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ }

علامہ ابن عبد البر رحمہ اللہ فرماتے ہیں کہ اس حدیث میں یہ بھی دلیل ہے کہ یوم عرفہ کی دعا اکثر و بیشتر قابل قبول ہوتی ہے۔ ملاحظہ ہو (کتاب التمهيد ج 6 / 41)

اس لئے جو لوگ حج پر نہیں گئے ہوں انہیں بھی چاہئے کہ اس عظیم دن میں دعا کا اہتمام کریں اور قبولیت دعا کی امید میں اپنے لئے اور اپنے والدین، بیوی، بچے، تمام مسلمانوں اور دین اسلام کی سربلندی کے لئے دعا کریں۔

حج و عمرہ کرنا: اس عشرہ میں کئے جانے والے بہترین اعمال میں سے ایک بہترین عمل اللہ کے گھر کا حج بھی کرنا ہے اور جسے اللہ اپنے گھر کے حج کی توفیق دے اور وہ حج کے اعمال کو بحسن و خوبی انجام دے تو اسے نبی کریم صلی اللہ علیہ وسلم کے فرمان کے مطابق جنت ضرور ملے گی، ارشاد نبوی صلی اللہ علیہ وسلم ہے، {الْحَجُّ الْمَبْرُورُ لَيْسَ لَهُ جَزَاءٌ إِلَّا الْجَنَّةُ} "حج مبرور کا بدلہ تو جنت ہی ہے"

اعمال صالحہ کا اہتمام: اس عشرہ میں نیک عمل اللہ تعالیٰ کو بہت ہی محبوب ہے اس لئے جو شخص حج پر قادر نہ ہو اسے چاہئے کہ اس سنہرے ایام اور مبارک اوقات کو اللہ کی اطاعت میں لگائے، یعنی نما، تلاوت قرآن، ذکر الہی، دعا، سداقہ، والدین کی اطاعت، صلہ رحمی، امر بالمعروف اور نہی عن المنکر علاوہ ازیں نیک اور اطاعت کے جو بھی راستے ہوں اس کو انجام دے۔

سچی توبہ: ویسے تمام ہی اوقات میں مسلمانوں پر توبہ کرنا واجب ہے لیکن سنہرے ایام اور مبارک ساعات و اوقات میں توبہ کرنے کی بہت زیادہ اہمیت ہے، اس لئے ہمیں اس عشرہ کو باعث غنیمت سمجھتے ہوئے اللہ کے سامنے سچی توبہ کرنا چاہئے اور توبہ کرنے میں تاخیر نہیں کرنی چاہئے، کیوں کہ کوئی توبہ نہیں جانتا کہ اسے کس لمحہ موت آجائے اور پھر اسے توبہ کی توفیق نصیب نہ ہو اور اگر کسی مسلمان کو اس سنہرے ایام اور مبارک اوقات میں نیک اعمال کی بجا آوری کے

ساتھ ساتھ توبہ کی توفیق بھی نصیب ہو جائے تو یہ اس کی کامیابی کی دلیل ہے ، فرمان الہی ہے { قَامًا مِّن تَابٍ وَآمَنَ وَعَمِلَ صَالِحًا فَغَسَىٰ أَنْ يَكُونَ مِنَ الْمُفْلِحِينَ } ” ہاں جو شخص توبہ کر لے ایمان لے آئے اور نیک کام کرے یقین ہے کہ وہ نجات پانے والوں میں سے ہو جائے گا “ (سورۃ القصص آیت: 67)

دس ذی الحجہ کو قربانی کرنا: اس دن ساری دنیا کے مسلمان قربانی کرتے ہیں جس کو یوم النحر کہا جاتا ہے، اس دن تمام اعمال سے افضل قربانی کا خون بہانا ہے، فرمان نبوی صلی اللہ علیہ وسلم ہے { إِنَّ أَعْظَمَ الْأَيَّامِ عِنْدَ اللَّهِ تَبَارَكَ وَتَعَالَى يَوْمَ النَّحْرِ ثُمَّ يَوْمُ الْقُرْبَىٰ } ” تمام دنوں سے بہتر اللہ کے نزدیک قربانی کا دن ہے ، پھر منی میں ٹہرنے کا دن ہے “ (سنن ابوداؤد اس حدیث کی اسناد جید ہے ، ملاحظہ ہو تحقیق مشکاۃ ج ۲ / ۸۱۰)

قربانی کا ثبوت قرآن و حدیث اور اجماع امت سے ہے، قرآن پاک میں اللہ تعالیٰ نے دو مقامات پر نماز اور قربانی کا ایک ساتھ ذکر فرما کر قربانی کی اہمیت کو اجاگر کیا ہے ، سورۃ الکوثر میں اللہ تعالیٰ نے واضح طور پر نماز کے ساتھ قربانی کا حکم دیا ہے { فَصَلِّ لِرَبِّكَ وَأَنْحِرْ } ” پس تو اپنے رب کے لئے نماز پڑھ اور قربانی کر “ اس طرح ایک دوسری جگہ نماز اور قربانی کا ذکر ساتھ ساتھ کیا گیا ہے ، ارشاد الہی ہے { قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ } ” بیشک میری نماز ، میری قربانی ، میرا جینا اور میرا مرنا اللہ ہی کے لئے ہے “ (سورۃ الانعام آیت: 162)

نیز اس کی اہمیت کا اندازہ اس بات سے بھی لگایا جاسکتا ہے کہ آپ نے ہجرت مدینہ کے بعد مدنی زندگی میں باقاعدگی کے ساتھ ہر سال قربانی کی اور اپنی امت کو بھی تاکید فرمائی کہ ان کا ہر گھرانہ ہر سال قربانی دے، حضرت عبد اللہ بن عمر رضی اللہ عنہما کہتے ہیں { أَقَامَ رَسُولُ اللَّهِ صَلَّى اللَّهُ عَلَيْهِ وَسَلَّمَ بِالْمَدِينَةِ عَشْرَ سِنِينَ يُضْحِي } ” رسول اللہ صلی اللہ علیہ وسلم نے دس سال مدینہ میں قیام فرمایا اور ہر سال قربانی کی “ (سنن ترمذی)

حضرت مخنف بن سلیم رضی اللہ عنہ کہتے ہیں کہ ہم رسول اللہ صلی اللہ علیہ وسلم کے ساتھ عرفات میں تھے تو آپ صلی اللہ علیہ وسلم نے فرمایا { يَا أَيُّهَا النَّاسُ إِنَّ عَلَيَّ كُلَّ أَهْلِ بَيْتٍ فِي كُلِّ عَامٍ أَضْحِيَّةٌ } ” اے لوگو! ہر سال ہر گھر والوں پر قربانی ہے “ (سنن ابوداؤد ، سنن ترمذی ، الفاظ حدیث سنن ابی داؤد کے ہیں علامہ البانی رحمہ اللہ نے اس کو صحیح قرار دیا ہے، ملاحظہ ہو (صحیح سنن ترمذی ج ۲ / ۹۳)

معلوم ہوا کہ قربانی سنت مستمرہ ہے یہ اسلام کا شعار اور اسلامی تہذیب و تاریخ کا ایک بڑا نشان ہے، عہد نبوی صلی اللہ علیہ وسلم سے

لے کر آج تک تمام مسلمانوں کا اسی پر عمل رہا ہے، اور تا قیام قیامت اس پر عمل رہے گا۔ ان شاء اللہ

جانور کی قربانی کرتے وقت ایک مسلمان کے اندر یہ جذبہ زندہ رہنا چاہئے کہ گرجہ ہم ایک جانور کو اللہ کی راہ میں قربانی کر رہے ہیں لیکن درحقیقت ہم اللہ کے راستہ میں اپنی محبوب سے محبوب ترین شئی کو بھی قربان کر سکتے ہیں، یاد رکھیں دنیا کا کوئی نظام بغیر ایثار و قربانی کے زندہ نہیں رہ سکتا، قوموں کے عروج و بقاء کے لئے قربانی ناگزیر اور ضروری ہے، دنیا میں سرداری و سریلندی سے وہی قوم ہمکنار ہو سکتی ہے جس کے اندر ایثار و قربانی کا جذبہ بدرجہ اتم موجود ہو۔

آج بھی بوجو ابراہیم سا ایماں پیدا

آگ کر سکتی ہے انداز گلستاں پیدا

آخر میں اللہ تعالیٰ سے دعا ہے کہ ہم تمام مسلمانوں کو ذی الحجہ کے پہلے دس دنوں میں زیادہ سے زیادہ نیک اعمال کرنے کی توفیق عطا فرمائے۔ (آمین یا رب العالمین)

{ناشر: مکتب توعیۃ الجالیات الغاط: www.islamidawah.com}